
बलाताव 


खेड्यात तीन भाऊ रहात होते : दोघे हुशार होते , 
तिसरा येमेल्यूश्का मूर्ख होता . एकदा थोरल्या भावांनी 
दूरच्या शहरातील जत्रेला जाण्याची तयारी केली . ते 

येमेल्याला म्हणतात : 
“ येमेल्या तू आळशीपणा करू नको , चुलाण्यावर निजून राहू नको . आमच्या बायकांचं 
सर्व काही ऐक . तर मग आम्ही भेटवस्तू तुझ्यासाठी आणू : नवे उंच बूट , कफ्तान आणि 
नवी लाल टोपी . ” 

“ ठीक आहे , ” येमेल्या उत्तरतो , “ ऐकेन मी त्यांचं ! " 
भावांनी निरोप घेतला व ते निघून गेले . 
थोड्या वेळानंतर त्यांच्या बायका म्हणतात : 
“ येमेल्यूश्का , जरा नदीवर जा आणि पाणी आण बघू - आमच्यापाशी पाणी नाही . " 
येमेल्या चुलाण्यावरून त्यांना म्हणाला : 
“ माझी इच्छा नाही ! " 
“ इच्छा नाही म्हणजे ? आम्हाला मदत करण्याचं कुणी वचन दिलं ? " 
“ बरं बरं ! " 

येमेल्या चुलाण्यावरून खाली उतरला . त्याने बूट चढविले , कोट घातला , कमरेला 
कुहाड खोचली , बादल्या घेऊन काठीला लटकवल्या आणि काठी खांद्यावर टाकली . 

तो टेकाडावरून खाली उतरला , नदीपर्यंत गेला . तेथे बर्फ थिजले होते , फोडून काढणे 
आवश्यक होते . त्याला एक मोठा पाईक मासा दिसला . येमेल्याने पटकन माशाची शेपूट 
पकडली व बर्फाच्या भोकातून माशाला वर खेचले . 


तेवढ्यात मासा त्याला उद्देशून माणसाच्या आवाजात म्हणाला : 
" अरे मूर्खा कशाला मला पकडलंस ? " 

" कशाला म्हणजे ? आता तुला भावजयींपाशी नेतो , त्या माशाचं सार शिजवतील . 
मला खाऊ घालतील . ” 

मासा येमेल्याची विनवणी करू लागला : 
" मला ठार मारू नको , येमेल्यूश्का , नदीत सोड . ह्याबद्दल तुला मी श्रीमंत करतो ! " 
“ माझी इच्छा नाही , " येमेल्या उत्तरतो , “ तुझ्या त्या श्रीमंतांविना मी जगेन . " 

“ तर मग असं करतो , सर्व काही तुझ्या शब्दाबरहुकूम होईल , तुझ्या शब्दांची 
अंमलबजावणी होईल . फक्त तू म्हण : मासा आज्ञा देतो , माझी इच्छा आहे . " 

" हे ठीक झालं ! " येमेल्या म्हणतो . 

त्याने माशाला बर्फाच्या भोकात टाकले आणि म्हटले : 

“ मासा आज्ञा देतो , माझी इच्छा आहे , बादल्यांनो , आपोआप पाण्यानं भरा आणि 
स्वतः घरी जा . " 

ताबडतोब बादल्या पाण्याने आपोआप भरल्या आणि घराच्या दिशेने त्या टेकडी चढू 
लागल्या . त्या बदकांप्रमाणे डुलत निघाल्या . येमेल्या हसत त्यांच्या पाठी चालू लागला . 

हे शेजाऱ्यांनी अंगणांमधून , घरांमधून बघितले , ते धावत आले . 

“ बघा हो बघा , ” म्हणाले , “ येमेल्या कशा मजा करतोय ! त्याच्या बादल्या स्वतःच 
चालतात , पाण्याचा एकही थेंब हिंदकळत नाही ! ” 

भावांच्या बायकांनी येमेल्याला बघितले , त्या आपापसात कुजबुजू लागल्या : 
" हा कुठला मूर्ख ! बघा किती धूर्त ! बादल्यांना त्यानं चालायला लावलं ! " 

बादल्या घरापाशी पोहोचल्या , तेव्हा त्या 
पायऱ्या चढून गेल्या आणि बाकावर चढल्या , 
त्यांच्यातून पाण्याचा एकही थेंब सांडला नाही . 

येमेल्याने कोट अंगातून काढला , बूट पायात 
घातले व तो पुन्हा चुलाण्यावर चढला आणि 
म्हणाला : 

“ ए वहिनींनो ! चुलाणा थंड झाला , ऊब 
देत नाही ! ” 

“ त्याला तापवलं नाही , म्हणून ऊब मिळत 
नाही . रानात जा , लाकडं फोड , तेव्हा चुलाणा 
तापवू . 

“ माझी इच्छा नाही ! " 

“ पुन्हा तुला इच्छा नाही ? तर मग भेटवस्तू 
तू बघणार नाहीस आणि थंड चुलाण्यावर बसाव 
लागेल ! " 

काही इलाज नव्हता . येमेल्या चुलाण्यावरून 
खाली उतरला , कपडे घालून तो अंगणात गेला . 

रानात जाऊन लाकडे फोडण्याची तयारी करू 
लागला . घसरगाडी ओढून घेऊन आला . तिच्यात 
त्याने कुन्हाड टाकली , करवत टाकली , लांब 
दोरी टाकली आणि स्वतः बसला . 

“ ए वहिनींनो ! फाटक जास्त रुंद उघडा ! " 
तो ओरडला . “ मी रानात जातोय ! " । 

“ काय म्हणतोस ? " भावजयी म्हणाल्या . 
" तुझं डोक थाऱ्यावर आहे ना ? घोडा जुपला 
नाही आणि एव्हाना निघालास घोडा जंपायला . 
आम्ही तुला मदत करतो ! " 

येमेल्या उत्तरला : 


SATUN 


" कशाला घोड्याला पळवायचं ? मला त्याची 
दया येते ! मी घोड्याशिवाय जातो ! फाटक 
उघडा ! " 

भावजयी चकित झाल्या . त्यांनी फाटक 
उघडले . इथे येमेल्या पुटपुटला : 

“ मासा आज्ञा देतो , माझी इच्छा आहे , 
घसरगाडी धाव स्वतः रानात ! " 

घसरगाडी धावू लागली , खेड्यामधून धावू लागली . जणू येमेल्या तिला दांडे मुंपायचा 
विसरला , अशी ती भरधाव धावू लागली . तिच्या धावांखाली बर्फ चुरचुरत होते . 
___ त्या दिवशी खेड्यात लोकांची गर्दी जमली होती . उत्सव साजरा चालला होता . 
घसरगाडीमागून , तिच्या दोन्ही बाजूंना , तिच्याखालून लोक धावाधाव करू लागले . 
घोड्याविना घसरगाडी कशी धावते हे बघायची लोकांची इच्छा होती . अनेकांनी बर्फात 
पाय रुतविले . येमेल्याला पकडायला , मागे परतवायला लोक धावले . त्यांनी त्याला गाठले 
नाही . 

घसरगाडी रानात धावत आली व थांबली . 
येमेल्या घसरगाडीतून खाली उतरला . त्याने चौफेर 
नजर टाकली व तो म्हणाला : 

“ मासा आज्ञा देतो , माझी इच्छा आहे , 
करवती , तू झाडांना काप , सर्वात सुकलेल्या 
लाकडांना निवड , कुन्हाडी , तू लाकडं फोड . 
लाकडांनो , तुम्ही स्वतः कुन्हाडीखाली या आणि 
घसरगाडीतून रचून रहा , दोरी बांधून घ्या ! " 

त्याच्या सर्व शब्दांची अंमलबजावणी झाली . 
करवतीने झाडांना कापले , कु -हाड खाड खाड 
लाकडे फोडत होती . लाकडे स्वतः घसरगाडीकडे 
धावू लागली , स्वत : रचून राहिली . दोरीने घट्ट 
घट्ट त्यांनी बांधून घेतले . आता खेड्यात परत 
जाणे आवश्यक होते ! 

येमेल्याने जू बांधले , वाटेत लोक जखमी 
होऊ नयेत अशी त्याने काळजी घेतली आणि 
तो ओरडला . 

“ मासा आज्ञा देतो , माझी इच्छा आहे , 
धाव घसरगाडी , घरी जा ! ” 

घसरगाडी धावली , फक्त बर्फ उधळला . 

येमेल्याची वाट बघत लोक थांबले होते - 
कुणी चिमटे , काठ्या घेतल्या , कोणी दोऱ्या घेतल्या . 
येमेल्याला अद्दल घडवायची त्यांची इच्छा होती . 
रानात जाताना सर्वांना त्याने घाबरवल्याबद्दल , 
जखमी केल्याबद्दल ! 

ज्या क्षणी तो नजरेच्या टप्प्यात आला , 

त्या क्षणी लोक दोऱ्या घेऊन , आकडे घेऊन , 
येमेल्याला थांबवायला पुढे धावले . . 

“ पकडा त्याला ! " लोक ओरडले . “ थांबवा ! 
पकडा त्याला ! " 

पण कुठून त्याला पकडणार , धरणार ? 
घसरगाडी धावतेय , तिच्यापाठी बर्फ उधळत होते . 

घसरगाडी घराच्या फाटकामधून घुसली व 
थांबली . लाकडे आपोआप उतरू लागली , काही 
ओंडके अंगणात आपोआप रचून उभे झाले . 
बाकीचे पायऱ्या चढून घरात गेले , त्यांनी चुलाण्यावर 
उड्या मारल्या . प्रत्येकाला स्वतःची योग्य जागा 
माहीत होती . कु -हाड व करवत आपोआप घरात 

गेल्या . बाकाखाली जाऊन पडल्या . 
भावजयी खूप घाबरल्या . त्यांना काहीही 
सुचेना . घाबरून त्या धावपळू लागल्या , लपू 
लागल्या – कुणी टेबलाखाली , कुणी फळीवर . 

" आम्ही तुझ्याबद्दल भावापाशी तक्रार 
करणार ! " त्या ओरडल्या . 

येमेल्या त्यांना खदखदा हसला . 

“ अशा कशा घाबरट तुम्ही ! लौकर 
बाहेर या बघू ! मला कोबीचं सार खाऊ 
घाला : रानात मी पुरता गोठलोय ! 

येमेल्या जोवर कोबीचे सार भुरकत 
होता आणि चुलाण्यावर हाडे शेकत होता , 
तोवर लोक झारपाशी तक्रार करायला धावले 
“ खेड्यात मूर्ख येमेल्या असा एक जण आहे , 
तो घोड्यांविना घसरगाडीतून फिरतो , सर्वांना 
घाबरवतो , लोकांना पाडतो , त्यांना बर्फात 

पुरतो . ” 


__ _ झारला कुतूहल वाटले - हा कोण 
येमेल्या ? झारने स्वतःच्या सरदाराला पाठविले . 


झारचा सरदार मोठा लवाजमा घेऊन आला . 
त्याने येमेल्याची झोपडी शोधली . झोपडीत घुसून 
सरदार धमकावणीच्या आवाजात ओरडला : 
_ _ “ इथं तो मूर्ख येमेल्या कुठं ? त्याला इकडं 
हजर करा ! ” 

, भावजयी घाबरल्या , त्या चुलाण्यामागे 
लपल्या . एकही शब्द उच्चारायची त्यांची 
हिंमत नव्हती . एकटा येमेल्या घाबरला 
नव्हता : 

" इथं आहे मी , ” तो म्हणाला , “ चुलाण्यावर 
बसून तुझ्याकडं बघतोय . तुला काय पाहिजे ? " 

“ कपडे घाल अंगात मूर्खा ! बूट चढव मूर्खा ! 
तुला थेट झारपाशी घेऊन जातो मूर्खा ! " 

“ मला इच्छा नाही ! 
" अरे वा ! वर तोंड करून असं बोलतोस ! " 

झारचा सरदार येमेल्यावर धावून गेला व 

त्याने त्याच्या थोबाडीत मारले . 
“ पकडा , ” तो ओरडला , "त्याला बळ 
जबरीनं ! " 

येमेल्याला हे आवडले नाही . तो पुटपुटला : 

“ मासा आज्ञा देतो , माझी इच्छा आहे , 
चल रे सोट्या , आगंतुक पाहण्याचा समाचार 
घे ! चल ग झाडू , त्याला झाडून काढ ! " 

मग सोटा उठला , झाडू ताडदिशी उठली , 
त्यांनी झारच्या सरदाराला झोडून काढले आणि 
झाडून काढले . 

झारचा सरदार स्वतःच्या नोकरांसकट झोपडी 
बाहेर पळाला . त्याच्या टाचा पळताना चमकत 
होत्या . सोटा व झाडू आपले काम बंद करेनात : 
सरदारावर त्यांनी दया केली नाही . त्याच्या 
पाठीवर आणि खांद्यांवर त्यांनी गोंजारले . असे 
त्यांनी सरदाराला थेट झारच्या राजवाड्यापर्यंत 
पोहोचविले . 


COAON 


सरदार झारसमोर लंगडत , सरपटत आला . तो म्हणाला : 

" हे असं झालं ! त्याला बळजबरीनं पकडता येत नाही , त्यापेक्षा धूर्तपणाचा वापर 
करावा . . . " 

झारने येमेल्याकडे दुसरा दूत पाठवला : हा दूत दर्जाने कमी होता , बुद्धीने मोठा होता . 
दूताने मधाची बिस्कीटे , दाणे घेतले व तो येमेल्याकडे निघाला . 

तो खेड्यात आला . त्याने येमेल्याच्या भावजयींना शोधले . त्यांना तो प्रश्न करू 
लागला : 

" तुमच्या येमेल्याला काय काय आवडतं किंवा आवडत नाही ? " 
भावजयी म्हणाल्या : 

" त्याच्याशी उर्मट बोललं म्हणजे 
त्याला आवडत नाही , त्याला अदबीनं 
विनंती केली म्हणजे आवडतं . " 

झारचा दूत झोपडीत शिरला . तो 
चुलाण्यापाशी गेला . खूप वाकून मुजरा 
करीत तो म्हणाला : 

“ नमस्ते , येमेल्यान इवानिच ! 
मधाची बिस्कीटं खा , दाणे खा , मिठाई 
खा . झारची आपली भेट घ्यायची इच्छा 
आहे ! " 

“ चुलाण्यावरून खाली उतरायची 
माझी इच्छा नाही ! " येमेल्या उत्तरला . 

" चला , येमेल्यान इवानिच ! जर 
आला नाहीत , तर झार मला जिवंत 
ठेवणार नाही , तुमच्याखातर माझं मुंडकं 
उडवील ! ” 

येमेल्याला झारच्या दूताची दया 
आली . 

“ ठीक आहे , तुझ्या मर्जीप्रमाणं 
घडेल , चलतो मी . ” येमेल्या म्हणाला , 
" फक्त तू माझ्या आधी जा , रस्ता 
स्वच्छ कर , मी तुझ्या पाठोपाठ येईन . " 

झारचा दूत भावजयींना हळूच विचारतो : 
" हा मूर्ख मला फसवणार तर नाही ना ? " 
“ नाही फसवणार , " भावजयी उत्तरल्या , “ तो बोलेल तसा वागेल असा 


आहे ! " 


___ झारचा दूत निघून गेला . येमेल्याने चुलाण्यावर आळोखेपिळोखे दिले व तो 
म्हणाला : 

" उबदार चुलाण्यावरून खाली उतरायची इच्छा नाही ! अंगणात बर्फाचं वादळ 
घोंघावतंय . माझा कोट जुना आहे , सगळीकडं भोक पडलीत , ठिगळं खूप लागलीत . चल 
रे चुलाण्या , मासा आज्ञा देतो , माझी इच्छा आहे , झारपाशी चल ! " 

चुलाणा फिरला , करकरला , वळला आणि घरातून निघाला . तो मैदानामधून गेला , 
कुरणांमधून , खेड्यांमधून गेला , झारच्या दूताने त्याला गाठले . 

चुलाणा थेट सरळ गेला , त्याच्या 
चिमणीतून धूर निघत होता . येमेल्या 
गाणी गाऊ लागला . सारी राजधानी 
चकित झाली , लोक बोटे दाखवू लागले , 
बघू लागले , कुत्री भुंकू लागली , घोडे 
खिंकाळू लागले , कोंबडे आरवू लागले . 

सेवक झारपाशी धावले . 

“ महाराज , लौकर बाहेर या ! 
मूर्ख येमेल्या तुमच्यापाशी येतोय ! " 
__ झार स्वतःच्या मुलांसह प्रवेशमंडपात 
आला , त्याच्याबरोबर सरदार व इतर 
मानकरी होते . तो येमेल्याला विचारू 
लागला : 

" घोडी जुंपल्याविना घसरगाडीमधून 
तू कोणत्या हक्कावरून जातोस ? माझ्या 
प्रजाजनांना तू बर्फात का पाडतोस ? " 
येमेल्या त्याला उत्तरला : 

“ माझा काय ह्यात दोष ? लोक 
बाजूला झाले नाहीत , ते स्वतःच 
घसरगाडीखाली आले . जर तुम्ही वाटेत 
आलात , तर तुम्हालाही आडवं केलं 


असतं ! " 


झार चिडला . त्याने हुकूम दिला : 
येमेल्याला चुलाण्यावरून खाली खेचावे , 
त्याला चाबकाने झोडावे व तुरुंगात 
टाकावे . तेथे न थांबणे अधिक इष्ट , 
असे येमेल्याच्या ध्यानात आले . तो 
हळूच पुटपुटला : 

" मासा आज्ञा देतो , माझी इच्छा 
आहे , चुलाण्या परत चल आणि झारच्या 
मुली , माझ्या प्रेमात घट्ट पड , माझ्याशी 
लग्न करण्याची मागणी कर ! " 


ES 


__ चुलाणा परत गेला . झार पुन्हा ओरडला : 
“ धरा त्याला , चुलाण्यावरून खाली खेचा , 
दोयांनी बांधा . ” पण कुणालाही असे करणे 
जमेना . अशा रीतीने येमेल्या आला , ना त्याने 
अभिवादन केले , निघून गेला – ना त्याने निरोप 
घेतला . 

चुलाणा आला , करकरला , कोपऱ्यात उभा 
झाला . जणू काही आख्खे युग तेथे उभा राहिला , 

जणू कुठेही गेला नाही , बाहेर गेला नाही . 
झारच्या राजवाड्यात किंचाळ्यांचा गोंधळ माजला व अधूचा पूर वाहिला . झारची 
मुलगी बापामागे लकडा लावू लागली , झारला शांतता लाभू देईना : 

__ “ कशाला येमेल्याला धमकी घातलीत ? कशाला येमेल्याला घाबरवलंत ? मी त्या 
च्याविना जगू शकत नाही . त्याच्याशी मला लग्न करायचं ! " 

झार ओरडला . त्याने मुठी आपटल्या , पाय दणादणा आदळले , तो काहीही करू 
शकेना : झारची मुलगी दिवस आणि रात्र रडत होती . तिचा डोळ्याला डोळा लागेना . 
ना ती खाईना , ना झोपेना . ती खंगली . काही उपाय चालेना . झारने येमेल्याला घेऊन 
आणण्याचा हुकूम दिला . 

“ फक्त , चुलाण्यावरून आणू नका , ” झार म्हणाला . “ त्याला चुलाण्यावरून खाली 
खेचू नका , घसरगाडीतून आणा . इथं आपण त्याचं मन वळवू ! " 

झारचा धूर्त दूत खेड्याकडे दौडत 
गेला . चतुर शब्दांनी त्याने येमेल्याला 
फसविले . येमेल्याला झोपेचे औषध 
पाजले . दोयांनी येमेल्याला गच्च 
गच्च बांधून टाकले , मग घसरगाडीत 
त्याला टाकले . आणि शक्य तो 
वेगाने दौडत तो परतला . 
___ त्याने येमेल्याला झारपाशी 
आणले . झारने एक मोठे पिंप 
तयार करवून घेतले . सेवकांनी येमे 
ल्याला धरले व त्याला पिंपात 
बसविले . झारच्या मुलीने हे 
पाहिले . ती धावत आली व दोन्ही 
हातांनी पिंपाला विळखा घालून 
ओरडली , तिला पिंपापासून अलग 
करता येणे अशक्य ठरले . 

“ जेथे येमेल्या , तेथे मी 
असेन ! ” ती ओरडू लागली . 

झारचा संतापापायी सारा 
विवेक नष्ट झाला . आपल्या मुली 
लासुद्धा पिंपात बसवा , असा त्याने 
हुकूम दिला : 

" जर अशा मूर्खावर तिचं प्रेम 
जडतं , तर त्याच्याबरोबरच तिचं 
आयुष्य वाया जाऊ दे ! " 

झारच्या शब्दांनुसार करण्यात 
आले . पिंपाला भक्कम लोखंडी 
कड्या ठोकण्यात आल्या . पिंपाला 
डांबर माखण्यात आले व समुद्रात 
फेकण्यात आले . 

पिंपात झारच्या मुलीने येमेल्या 
च्या अंगाभोवती दोऱ्या सोडल्या व 
त्याला जागे केले : 

“ येमेल्या असा झोपतोस काय ! जागा हो ! आपण पिंपात बसलोय . महासागरात 
आपल्याला फेकून देण्यात आलंय , खायला , प्यायला नाही , उपासमारीनं मरू ! " 

येमेल्या तिला म्हणतो : 
" मला झोपायची इच्छा आहे ! " 

“ माझीही तशी इच्छा आहे ! ही झोपायची वेळ नाही आता ! पिंपाला किनाऱ्यापर्यंत 
गडगडत घेऊन जा . तू खूप हुशार आहेस , तुला सर्व काही करणं शक्य आहे ! " 

" ठीक आहे , तुझ्या इच्छेप्रमाणं होऊ दे ! ” येमेल्या म्हणतो . “ मासा आज्ञा देतो , 
माझी इच्छा आहे , पिंपा हिरव्या कुरणावर गडगडत जा , सोनेरी वाळूवर फूट ! " 

त्याच्या तोंडून हे शब्द उमटताच , पिंप एका बेटावर गडगडत गेले व ते फुटले . ती 
दोघे हिरव्या कुरणावर व सोनेरी वाळूवर बाहेर पडली . . 

झारच्या मुलीने सभोवार नजर फेकली व ती म्हणते : 

“ येमेल्या , आता कसं आपण जगू ? जरा बघ , इथं ना वस्ती , ना शहर , आपल्याला 
निदान एक छोटी लाकडी झोपडी पाहिजे ... " 

“ आपल्याला छोटी झोपडीही नसेल , ” येमेल्या उत्तरतो . “ मासा आज्ञा देतो , माझी 
इच्छा आहे , राजवाड्या उभा रहा , झारच्या राजवाड्यापेक्षा जास्त चांगला ! 

त्याने एवढे म्हणताच राजवाडा उभा तयार . जणू जमिनीतून उगवला होता . तो 
सात खांबांवर उभा होता . त्याला रंग अद्भुत सुंदर होता : त्याची छपरे चांदीची होती . 
त्याचे घुमट सोनेरी होते . त्याच्या सर्व बाजूंना प्रवेशमंडप उभे होते . राजवाड्याभोवती 
बागा व तळी होती , ग्रीष्म वाटिका निरनिराळ्या होत्या . बागांमध्ये बुलबुल पक्षी गात 
होते . तळ्यांमध्ये बदके व हंस पोहत होते . 

येमेल्या व झारची मुलगी राजवाड्यात गेली . आतील दालने आणखी अद्भुत : 
छपरांवर लाल सूर्य चमकत होता . सूर्य मावळताच चंद्राची कोर स्पष्ट दिसत होती , 
काही तारे विखुरले होते . .. 

ती दोघे बेटावरच्या राजवाड्यात राहू लागली . त्यांना हव्या त्या गोष्टी सर्व मिळत 

होत्या , फक्त जगणे कंटाळवाणे होते : आसपास जिवंत माणसे नव्हती . 

“ निदान घरच्या माणसांना भेटलं तर चालेल , " झारच्या मुलगीने विनंती केली . 

“ ठीक आहे ! " येमेल्या म्हणतो . “ मासा आज्ञा देतो , माझी इच्छा आहे , समुद्रावर 
पूल उभा राहो ! त्या पुलावरून आमच्याकडं भाऊ त्यांच्या बायकांबरोबर येऊ देत ! " 

त्याने एवढे शब्द उच्चारताच , समुद्रावर पूल उभा झाला . त्याचे कठडे सोनेरी होते . 
त्याच्या खांबावर रत्न -माणके जडवली होती , ती खूप चमकत होती ! पुलावरून घोड्याची 
गाडी येऊ लागली , गाडीत येमेल्याचे भाऊ व त्यांच्या बायका होत्या . सर्वांच्या अंगात 
नवे सदरे होते , नवे अंगरखे होते , फुललेल्या फुलांप्रमाणे दिसत होते . त्या सर्वांनी येमेल्या 
ला मिठ्या मारल्या व त्याची चुंबने घेतली . 

म्हणाले : “ अरे मूर्खा, आम्ही तुझा सगळीकडं शोध घेतला , रानात , दलदलीत 
फिरलो , आणि तू इथं सापडलास ! " 

तेवढ्यात अचानक तोफांचा गडगडाट ऐकू आला . बेटापाशी एक गलबत उभे झाले . 
गलबतावर झार त्याच्या दरबाऱ्यांसह होता . येमेल्याने विचारले : 

“ गलबतवाल्यांनो , कुठं निघालात ? " 
" आम्ही अनेक दिवस समुद्रावर प्रवास करतोय , एका पिंपाला शोधतोय . " 
" कशाला तुम्हाला पिंप पाहिजे ? " 

" कशाला म्हणजे ? ” झारने विचारले , " त्या पिंपात माझी मुलगी होती आणि 
मूर्ख येमेल्या . माझी बुद्धी फिरली , त्यांना नष्ट करायची माझी इच्छा होती . " 

येमेल्या म्हणतो : . 
- " जरा माझ्याकडं नीट पहा बघू : मीच तुझ्याकडं चुलाण्यावरून आलो होतो ना ? " 
झारने बघितले , तो अगदी गर्भगळित झाला . येमेल्याचे त्याने पाय धरले : 
" माफ कर येमेल्या , माझा वध करण्याची आज्ञा करू नको ... " 
“ ठीक आहे , ” येमेल्या म्हणाला . “ ह्यावेळी तुला माफ करतो ! " 
तेवढयात झारची मुलगी राजवाड्यातून बाहेर आली . 

" कृपया राजवाड्यात यावं आमच्यापाशी ! " ती म्हणाली . 
. सगळे ओकच्या लाकडी टेबलापाशी बसले , नक्षी विणलेले कपडे टेबलावर अंथरले 
होते , सगळेजण आनंदाने खात , पीत आणि गाणी गात होते . 

मी सुद्धा तेथे होतो , 
मध, बीयर प्यायलो, 
मिशांमधून थेंब गळाले , 
पण तोंडात एकही थेंब पडला नाही ! 

